

Toý / mistiki hekaýa

Category: Kitapcy, Mistika we fantastika

написано kitapcy | 21 января, 2025

Toý / mistiki hekaýa T0Ý

Bagşynyň aýdym arasynda ýaş oğlan-gyzlary zol-zol tansa çagyryňan zoňtar sesi oba adamlarynyň gulagyny deşäýjek-deşäýjek bolýardy. Hemmeler toý şagalaňyna gümrady. Ýöne adamlaryň gözleriniň toý şüweleňiniň hezilligine uçganaklaýarmy ýa-da toýuň ertesi güni şagalaňda kim kimde gözi eglendi, kim kime göz-gaş kakdy, kim nähili geýindi diýen ýaly gep-gürrüňlere sebäp bolup biläýjek zatlary agtarmakdan ýaña ýaldyraýarmy; hiç biler ýaly däl. Berhurdaryň gözüne-hä häzirem, diňe şagalaňa tomaşa edenden bolup, tansa çykjaklara tiňkesini dikip duranlardan başga hiç kim görünenokdy.

Neşeden keýpini kökläne meňzeş bagşynyň zoňtar sesini eşdeniňde, toý eýesi tamada berjek pulunam jemläp bagşa beräýdimikä diýdirýärdi. Ol özüniň üzlem-saplam aýdymynyň arasyna goşup, mekdebi pylanyňy ýylda tamamlan ýaşlaryň hemmesini tans meýdançasyna çagyranýnda, Berhurdar aýňalan ýaly boldy. Mundan soň-a onuň özü-de toýuň şatlygyna goşulyp, birneme hereketlenip ugranyňy duýdy. Daş-töweregine göz aýlady. Eýýäm klasdaşlary hümer bolupdyr. Hemmesi-de "ýör-de ýör, çyk-da çyk". Özlerem duran-duran ýerlerinde bökjekleýärler, tans edýärler. Berhurdar klasdaşlary bilen bir-birlerini itenekleşip baryşlaryna obanyň çetindäki çatryga ýetenlerini duýman galdy. Ýoluň iki gapdaly-da toýa gelen adamlardan doludy. Dildüwşen ýaly bolup olaryň hemmesi-de Berhurdara we onuň klasdaşlaryna seredýärler. Berhurdaryň göwnüne bolmasa, adamlar hasam beter özüne köp aňňalýan ýalydy.

"Boluňlar-haw, boluňlar! Ýigitler tansa ýörüňler!"

Käbir kellesi göçgünli klasdaşlarynyň sarnamalaryna goşulşyp baryňan Berhurdar tansa çykýan deň-duşlary bilen bile obanyň çetinden täze çekilen gara ýoldan baryandygyny duýdy. Ýoluň asfalty täze bolansoň, ýaşlaryň ökjesine çomuç çalnan ýalydy.

Edil şu wagt ýigitleriň arasyna özüni atyp bilseň, zähmet edip ýöremegem gerek däldi. Olar ýaşlyk ýelgini bilen sürlenşip baryşlaryna, özlerine galtaşan adamam düýrläp-dykyp alyp baryardylar. Göwni göterilen Berhurdar ýoluň gyrasynda tomaşa edip duranlaryň ýeňsesine eliniň ujy bilen çalajadan kakyp "Ýörüň-dä, çykyň-da tansa, nämä dursuňyz?" diýýärdi. Olaryň käbiri ýeňsesini gaşap ýöne ýylgyryp oňaysa, käbiri yüz-gözünü бүрүşdirip seredýärdi. Ýylgyryşýanlaryň köpüsi öz obadaşlarydy. Tersine, gaş çytyp oturanlaryň aglabasy bolsa goňşy obadan gelenlerdi. Ýa tanamadyk sylamaz diýleni bolaýdymyka? Berhurdar diňe degişmek, şatlanmak isläpdi ahbetin!

Ýelekläp baryan Berhurdar birdenem öte geçenini duýdy-da pikirlenmäge başlady. "Ýeri, saňa näme diýsene, kimiň tansa çykany ýa çykmany?! Ýeňsesini gaşap ýylgyrşanlaryň-ka düşnükli welin, gaşlaryny бүрүşdirip galanlar senden närazy bolsa, neneň niçik bolar?!" Berhurdar yzyna gaňrylyp olara elini salgady. "Her-halrazy boluň-haw, adamlar. Aýyplaşmaň menden..." Olaryňrazy bolandyklaryny ýa-da bolmandyklaryny bilmek üçin yzyna gaýtadan gaňrylan Berhurdar eýýäm ep-esli arany açandygyny duýdy. Adamlar onuň gözýetiminde diňe sudur bolup galdy. "Bähh, eýýäm şunça aralygy geçäýdimmikä? A birden olarrazy bolmadyk bolsa? Bir pursat aýak çekeniňde näme boljak diýsene? Göçüň göçüp baryan ýaly, ölüp baryansyň-ow tansa çykjak bolup..."

Synpdaşlarynyň ýarsyndan gowragy eýýäm orta çykypdy. Ortada towsaklap ýören Toýmyrada gözi düşen Berhurdar:

– Ýeri, bolýa-la, ýene bir gezekde ýolumyz düşse razylaşarys
– diýip, hümürdedi-de, öňe omzady.

Omzasa-da omzady welin, ol özüni obanyň ilersinde Döwgaýa diýip atlandyrylýan uçut gaýanyň ujunda durandygyny gördi. Özi ýaly bir pursatlyk säginip duranlary-da bardy. Edil şol wagt oglanlaryň biri onuň egnine kakdy-da:

– Dost, nämä ýöwselleýäň, durma böksene! – diýdi-de, hamala paraşýudynyň açyljagyna gözi ýetip duran ýaly aşaklygyna özüni

goýberdi. Geň ýeri: onuň böküş i paraşýutly bökýänleriňkä meňzemedi. Gaýtam tersine dik başaşak suwa bökýän ýaly bökdi. Berhurdar aýagynyň aşagyndaky topragyň gorlup gaýtmagyndan gorkdy we birküç ädim yza çekildi. Başy aýlandy. Şonuň üçin ol ýüzin ýatdy-da, ýere diň salmaga başlady.

– Şyt, şyt, şyt...

Şytdyldy sesini eşiden Berhurdar gaýanyň haçanam bolsa birwagt opurlyp gaýtjagyna göz ýetirdi. Ýöne haçan? Mundan ýigrimi-otuz ýyl öň obada biriniň ogly daga kömelek gözlemäge gidende birnäçe günläp ýitipdi. Hernä, bir çopan goşuna baran oglanjygy hossarlaryna gowşurypdylar. Şonda ýitigi gözlemäge çykanlaryň biriniň gaýanyň üstünden ýoly düşüpdür. Şol wagt daň atmaga az galan eken. Bular ýaly wagt hemmeler süýji ukuda bolýar. Hatda horazlaram entek oýanmaga ýaltanyşyp, gözlerini çalak-çulak açyp-ýumup durýarlar. Ýitik gözleýän adam aýak sesi eşidip bolmazmyka diýip, gulagyny ýere ýapyryp gaýanyň üstünde diň salanynda şytdyldyny eşidenmişin.

Şonda oba adamlary "Haçanam bolsa bir gün Döwgaýa opurylyp gaýdar" diýşip goýupdylar. Öň bu şytdyldyny diňe daň saz beren uçurlary eşdilipdir. Indi bu sesi toýuň galmagalynyň arasynda-da diň salyp eşdip durmaly. Diýmek, gaýanyň opurylmagyna az wagt galypdyr-da?!

"Bu goja Döwgaýa opurylýança ýene meniň ýaly iki Berhurdary başdan geçirer-le" diýip owarrama uran ýigit, "Bökenler-ä honha aşakda bökjekleşip tans edişip ýörler. Senem şolaryň biri bolarsyň-da" diýdi-de, bir aýagyny gaýanyň kert yerinden aşak sallady. Sallan badyna-da özüniň al-asmanda gaýyp barýandygyny duýdy. "Behh, dünýäniň hözirini ganat ýaýyp uçýan guşlar görýär-ow. Adamyň binesip zady kän eken.." Ol kellesinde aýlan pikirini soňuna çenli aýlamaga ýetişmedi. Sebäbi aşakda toýam yokdy, zadam... Ne zoňtar sesli bagşy bardy ortada, ne-de bökjekleşip tans edişip ýören gamsyz oglanlar...

"Asyl ortada bagşy görünenokdy diýýädim-le. Ýeri ol zaňñar

görünmän-etmän bizi nädip tansa çagyryp bildikä? Sesi edil gulagymyzyň düýbünde ýalydy ahyryn! Ýöne sesiň haýsy tarapdan gelyändigigi belli däldi. Çar tarap ses, dumly-duşyň galmagal. Her kim tansa çykjak bolup barşyna, bagşynyň nirdediguni biljegem bolanokdy. Ýa bu zamanyň bagşylaram çekreýän şahly ýylanlar ýaly bolup..."

Kellesi çaşara gelen Berhurdar howada baýdak ýaly pasyrdap barşyna aşak göz aýlady. Durşuna tümmek bolup ýatyr...

"Allajanjalarym mazarystanlykmy bi? Han-ha, oba-da görnüp dur. Mazarystanlygyň ortasyny çalaja nemjerip ýatan Sumbar derýasy bölýär diýmeseň, tümmekler dag deresiniň içine uzalyp gidýärdi. Berhurdar çagajykka obanyň bu köne gonamçylygynyň deňesinden geçende ýüzikessir ylgap geçerdí. Ol başujyna dag goçunyň ýa-da dag tekesiniň buram-buram bolup duran äpet şahy dikilgi mazarlara seretmäge diýseň gorkardy.

Birwagtlar gonamçylygyň gyra-bujaklarynda mal-gara gezerdi. Hemişe diýen ýaly gonamçylyklarda aýlanyp ýören Hojamguly aga daşy tikenekli sim bilen aýlanan mazarystanlykda otlap ýören mal bolsa, mallary çykaryp kowar goýbärdi. Munuň tersine obanyň traktorçysy Çepbe golak welin, çekenesini alaga-da gonamçylygyň içine salardy. Ýaz aýlary gonamçylygyň ýerleşen baýry topugy boýlaýan ýaşyl ota we gyzyl gülälege bürenerdi. Belki-de, Çepbe golak aňsadyňa bakýandyr, daşy tikenekli sim bilen aýlananja meýdan. Mal-garaňam azaşyp-tozup gitjek ýeri ýok. Möjek-şagaldanam howpsuzrak. Ýöne oň gonamçylyk deryanyň gaýrasynda ýalydy-la?

Deräniň içine gadym zamanlardan galan tümmekler uzap gidýänem bolsa, obanyň gaýrasy ortasyny derýa kesip geçýän ekin meýdanlykdy. "Gonamçylyk haçan derýanyň kenaryna çenli uzap ýetişdikä? Ýa adamlar soňky döwürde Sumbardanam gönenmänsoňlar, ekin meýdanlaryny mazarystanlyga öwürüp dynaýdylarmyka? Dogrusy obanyň ilersinde-de bir dag gerşiniň üstünde we ýoluň gyrasynda baş-on sany köne tümmek bardy. Ýöne ol tümmekleriň oba gonamçylygyndan arasy ep-esli daşdy. Belki ötegçi bendeleriňkidir?! Kim bilýär. Ýolagçylykda amanady

dolýanlar seýrek bolýan zat däl. Geçen on-on bäş ýyllykda şol tümmeklere golaý kötel ýola dyrmaşyp barýan içi adamdan doly bir awtobus agdarylyp, birnäçe adam ýogalyppy. Ýogalan bendeleri hossarlary ýygnap öz obalaryna alyp gitdiler. Hadysanyň bolan ýerinde bolsa, ölenlere hormat üçin depesine agdarylan awtobusyň ruly dikilen beton sütünden başga zat galmady. Öňler häzirki ýaly ýolda-yzda ýogalany öz ýaşaýan ýerine äkidip bilmändirler. Şonuň üçinem her kim ýogalan ýerinde jaýlanypdyr. Obanyň ilersindäki we uly ýoluň gyrasyndaky dört-bäş sany tümmegiň başagaçlaryndan çen tutsaň-a, bu golaýda jaýlanan adamlaryň mazarlaryna meňzänokdy. Tümmekler azyndan iki-üç asyry başdan geçiripdiler. Ýoluňam gyrasy bolansoň, obanyň owlak-guzysy sürülende şol tümmekleriň gapdalyndan geçerdí. Owlak-guzy diýeniň baş bermezek bolýar. Süri mal ýaly süren ugruňa gidiberenok. Ýaz aýlary obada döl alnansoň, sürini daga çykarýança, owlak-guzyny-da obada ýetginjeklere bakdyrardylar. Bir gezek Berhurdar owlak-guzulary sürüp barýarka, owlak-guzular diýen etmän ýoldan çykypdylar we tümmekleri basgylap geçipdiler.

Mazardan ölen ýaly gorkýan Berhurdar şonda owlak-guzularyň başyny gaýtarjak bolup her zat etse-de peýdasy bolmady. Bir pursadyň içinde daşdan-daşa, dagdan-daga bökýän owlajyklar allaowaralardan çykdy. Şonda owlaklaryň biri ýatan guburyň başagajynyň üstünden gözi ýok ýaly urduryp geçip gidende, topraga gömlen bölegi çüýränsoň, öňem gowşap duran mähnet başagaç gürpüldäp gaýdypdy. Ondan bári obanyň üstüne ençeme garlar, ençeme ýagyşlar ýagypdy. Dälibaş Sumbar ençeme gezek hanasyny dolduryp hapa läbigini gör nirelere döküp gelipdi, ençe gezegem bokurdagyny samyr deşen towuk ýaly sil bilen arçan hanasynyň düýbünde busulyp, gurap ýatypdy... Ýöne başagajyň şol aýylganc gürpüldisi welin, hiç wagt Berhurdaryň gulagyndan gitmändi...

"Ýolam üýtgäpdir. Ýol öň aşakdan geçýärdi ahyryn! Hää, indi bildim! Bu biçäre gaýa opurylmasa-da opurylar. Üstünden gara ýol geçirip, zol-zol eýläk-beýläk geçişip dursalar, gaýa

bolaňda näme? "Beýik daglar beýikligiňe buýsanma..." diýip başlanýan bir aýdymam barmydy? Kimiňki şol, Magtymgulynyňkydy öýdýän..."

Ýere ýetip gelýän Berhurdaryň jany iki gözüne üyşdi. Onuň gelip düşäýmeli ýerinde tümmeginiň üstüne ak biýz mata çekilen iki-üç sany mazar durdy. "Näme üçin mata çekilen mazar? Bular näme pirmi, welimi? Onda eýtmeli-beýtmeli mazardan sowarak ýere düşjek bolmaly. Allanyň dostlaryny ynjytsam, soň olaryň ýüzüne bakaryn... Hany bi, obada iki gün namaz okap, geçiň çöpürine çalyň edip duran köse sakgal goýberen Hutdy molla "mazarda ýatanlar hiç zady duýýan däldir, olar gurap giden süňkdir" diýýädi-le? Magtymgulydan çen tutsaň-a ölenden soň sorag-jogap başlanýar öýdýän. Garrylarymyzam şony aýdardy. Ýakk-geý, bu soňky zamanyň mollalarynam, bolýa-da, kimden sapak alýarlar, bellisi ýok..."

Aşakda biri köw-sow edip ýördi. Megerem müjewür bolmaly. Ýok, Hojamguly aga! Käbir mazaryň daşyna haýat aýlanandy. Haýatyň agzynda bolsa gazan kelleli aç gara itler asmana bakyşyp otyrlar. "Bu itler mazaryň başynda keýpine durmyka? Ýa Hojamguly aga bu itleri Çepbe golagyň mallaryndan ýatan bendeleri goramak üçin her ýerräkde, her ýerräkde ýörite goýandyr? Belki-de, itler gaýadan bökýänleri iýmek üçin ýalmanyşyp durandyrlar? Eý, Alla! Ite şam etmäniňde başga abraýlyrak ölüm rowa görmediňmi öz ýazykly guluňa?" Onýança Hojamguly aga elini gözünüň üstüne kölegeledip, ýokardan kelemenläp gelýän Berhurdara seretdi.

– Gel, oglum gel. Ýerjagazyň taýynja durandyr.

– Ýerjagazym? O nähili meniň ýerjagazym bolýarmysyn? – diýip, allaniçiksi bolan Birwagtlar öň bu ýerde näme bardygyny göz öňüne getirmäge çalyşdy. Birwagtlar bu ýerler ekinzarlykka bu ýerde özleriniň mellek ýeri-de ýokdy ahbetin. Ýogsam bolmasa ol ýaňy gaýyp ýörşüne, käbir mazarlaryň daşyna aýlanan haýatlary görüp, "Bäh, ýeriň üstündäki deňsizligi az görýän ýaly, astynam paýlaşypdyrlar-ow" diýipdi.

Ýere ýetmäge az galanda Hojamguly aga elindäki çopan taýagynyň uzynlygyndaky, ýöne adamyň goşaryndanam ýogyn demirini kellesiniň ýatan ýeridir-dä diýäge-de, "Ýa Alla!" diýip tūmmegiň başujundan jagyrdadyp demirini saldy.

Hamala diri adamyň garnyndan pörsüldedip sokulan naýza ýaly mazara sokulan demir megerem ýeriň aşagynda ýatanyň boýnundan düşen bolmaly. Jynssyz hyrkyldy eşidildi. Hyrkyldy tutuş bir gerşini köne tūmmeklere berip ýatan çuň deräniň içine ýaýylyp gitdi. "Ine, saňa gerek bolsa Hutdy molla! Nirden ýatan süňk bolýarmyşyn bular?! Haý, mollaçylygyň başyňy iýsin seniň, agzyna şeytan buşugan şarlatan diýsäni..." Öňem jany gözüne üýşüp duran Berhurdaryň howadan öz üstüne gaçaýjak ýaly bolup gelýän petrewük gözlerine başyny galdyryp sereden Hojamguly aga:

– Oglum, gorkma. Bu kapyryň musulmanlaryň arasynda işi ýok. Gitsin owarramyny çekip öz hemşerileriniň arasyna! – diýdi.

Berhurdar aýylganç azaba sezewar edilen mazara seredeninde, dogrudanam mazaryň başynda illeriňki ýaly ujuna dag goçunyň şahy gysdyrylan başagaç däl-de, hristianlaryň haçyna çalym edip duran atanak şekilli bir zadyň durandygyny gördi.

Mazaryň hyrkyldysy güýjemese peselenokdy. Birdenem Hojamguly aganyň demir sokaň ýerinden gyrmyzy ganlar çogup ugrady. "Ynanar ýaly däl! Mazaram-a düýn-öňňinki mazar däl. Gummy solup, üstünde ýandak bitip gidipdir..."

Hümürdemesini goýmadyk Hojamguly aga ýene-de ýokary seretdi:

– Hutdy-da bi, Hutdy. Görýäňmi oglum, "gabyr azabam ýok, o dünýäde şepagatam ýok" diýip adam baryny azdyryp bildi. Ynha, gabyr azaby ýok bolsa, azap çek-de ýat. Dogrudanam, saňa öz inkär eden şepagatyň ýokdur indi...

Soňky menziline gelendigini duýan Berhurdar pikirlenmäge başlady: "Ýeri, indi men nirä düşerkäm? Ýa şo-ol duran üsti ak mytgal çekilen mazaryň üstünden düşäýermikäm? Men-ä gaty gitse

biloňurgamy ýa-da el-aýagymy döwdürip dynaryn welin, mazarda ýatan bende bir ynjamasa bolýar..."

Ýere düşmäge az galanda Hojamguly aga:

– Häkk, Çepbe ýene çekenesini aňry başdan goýberdi, imansyz. Men olary kowup geleyin. Oglum, sen onýança Haweran düzüne bar-da, Mäne babany togap edip gaýt. Ol saňa garaşyp durandyr. Ýöne ondan öňünçä Şyh Attary görüp geçmelisiň. Ýakynyňdaky öwlüýäni unudyp, daş ýere çykylýan dälidir – diýdi.

– Bäri-bärde Haweran barmy? Indiden soň meni Allanyň özi ýa-da Onuň ugradan perişdesi halas edäýmese, uçut gaýadan bir bökemsoň, yzyna alyp biljek güýç barmy? Senem-ä gabalap bir zat edäýmediň.

– Bardyr oglum, bardyr. Allanyň eradasy bilen bolmajak gudrat ýokdur bu dünýede. Özüň intipis edýän dälisiň.

"Behh, onda ýaňky ýeňsesine pitiklenen adamlardan razylyk almaga mümkinçilik boljag-ow. Ýumruk bilen depämden inderilmänkä, barmak bilen kakan ýeňsesine kakan adamlarymdan ötünç bir sorasam..." diýip pikirlenen Berhurdaryň içini okaýan ýaly, eýýäm ara açyp barýan Hojamguly aganyň soňky sözi şu boldy:

– Oglum. Yzyňa dolasalar dolarlar welin, geçen ýoluňdan ikilenç geçirmezler. Ol ötünç sorajak adamlaryňy indi görmeseň gerek...

Birdenem onuň alnyna bir ýerlerden birwahallar owlak-guzy bakanynda atdanlykda döwüp geçen başagajy uçup geldi. Arçadan ýonulyp ýasalan we ýyllaryň sowguna, yssysyna garalyp giden başagajyň öň topraga gömülen bölegi çüýräp gidenem bolsa, ýokarky bölegi entek-entek wagta per bererli dälidi. Üsti mytgally mazaryň üstüne gaçmaga birje garyş çemesi galanynda bir ujy mähnet dag goçunyň şahy urulan başagaç Berhurdary tümmege degirmän alyp ötägitdi. Bolýan zatlara akyl ýetirip bilmän, essi aýylan Berhurdaryň bir duýan zady, häzir

başagajyň üstüne horjun ýüklenen ýaly ýüklenip, al-asmanda Haweran düzlüğine sary gaýyp barýanlygydy...

◆ ◆ ◆

Telefonyň 05:45-e düzülip goýlan zaňy gygyryp başlanda, ýalpa gözünü açan Berhurdar, gara der bolup oýanandan soňra, bolup geçen zatlaryň düşüdüğine göz ýetirdi. Ol mundan soň ynjalaýjak ýaly bolsa-da, howsala düşüp başlady. "Agşam täret alman ýatdym welin, şondanmyka bu alasarmyk düşşleri görýänim..."

Ol uzak oýurganyp ýatmady. Onýança metjitden ertir namazyna gygyrýan azançynyň sesi gelip ugrady. Berhurdar ýerinden tarsa galdy-da, hammama ylgady we täret almaga durdy. Täret alyp duran ýerinde-de gören düşşi barada oýlandy. "Toý. Özi görünmän sesi gelyän bagşy. Oglanlar. Tans. Üstünden ýol geçirilen Döwgaýa. Şytdyldylar. Soňam toýam ýok, zadam. Gumgukluk. Mazarlar. Meniň ol mazarlara tarap gaýyp gitmegim... Ýa ölümim golaýlap ýörmükä, Allajanlarym!"

Ol elini tirseklerine çenli ýuwup durşuna ýene-de pikirini dowam etdirdi. "Mazaryň başyndaky aç itler? Ýogsa-da, olar maňa garaşyp duran ajalmyka? Gadym zamanlar otparazlyk döwründe adam ölensoň ýörite jeset saklaýan itleriň bolandygyny-ha okapdym bir ýerlerden. Hutdy mollanyň gan çogup duran mazary näme onda? O bagtyýatan bu azaba duçar bolar ýaly näme etdikä? Ata-babalarymyzyň süňňüne siňip giden ynançlaryna, urp-adatlaryna dil uzadyp ýörşüne, Hudaýa-da şirk getiräýdimikä? A Hojamguly aga näme işläp ýörkä gonamçylykda? Ol Hutdy molladanam öň ýogalypdy ahyryn. Şu taýda bir Çepbe golagy görmedim diňe. Mazarystanlygy mallarynyň öri meýdanydyr öýtmän ýörşüne, seňem-ä bir gün Döwgaýanyň üstünden ýoluň düşse gerek. Iň täsin ýeri, Hojamguly aga maňa Mäne baba garaşyp durandygyny aýtdy. Geçen ýyl Kaka zyýarat etmegi niýetime düwüpdim. Ýöne iş bilen başagaý bolup gidip bilmedim. Hojamguly aganyň bu niýetimi bilşini diýsene. Dirä güman, ölä aýan diýleni-dä...

Goňşy otagdan emzikli çagasyny üwräp ýatan aýalynyň:

– Okaýanyň-a diňe ertir namazydyr welin, turup-turmankaň uly iri örüzdirýäň takyr-tukyr edip. Ümsümje turup bolanokmy? Näme kelläň üýtgän ýaly özbaşyna samrap otyrsyň? Ýuwaşrak bolaý! – diýen sesine aýňalan ýaly eden Berhurdar namazlygyny aldy-da, sesini çykarman içki otaga geçdi. Öýi ýene-de ümsümlük büräp aldy. Häzir otagyň içinde asylgy duran diwar sagadynyň sesinden başga ses eşdilenokdy.

"Şyt, şyt, şyt..."

© Has TÜRKMEN. Mistika we fantastika